

Il-letteratura u l-politika

il-pubblikazzjoni ta' *Fil-Parlament ma Jikbrux Fjuri*

Emanuel Psaila

F il-ktieb awtobijografiku *Fjuri li ma Jinxflux: Tifkriet 1955-1990* (2008), Oliver Friggieri juri kif il-politika tinteressah ħafna għax jemmen li kollox jiddependi minnha u li hija mezz biex isir il-ġid lill-pajjiż. Jirrakkonta, kif ġieli mar il-Parlament jisma' xi dibattitu sħun, kiteb sensiela ta' artikli politiċi matul il-medda taż-żmien, u ħa sehem f'diversi diskussjonijiet fuq ir-radju fuq din it-tema. Huwa jistqarr li f'kitbietu, speċjalment tas-sebghinijiet u tat-tmeninijiet, dejjem insista li għandu jonqos il-partiġġjanizmu u tinstab it-triq tan-nofs.¹

Fiċ-ċirkustanzi tat-tmeninijiet, Friggieri ħass li dmiru bħala kittieb kien li jtkellem fil-beraħ u jieħu pożizzjoni allavolja jemmen li l-verità ma tinsabx go partit wieħed biss, imma fihom il-koll flimkien, għalhekk beda jkteb fil-gazzetti li jxaqilbu lejn il-Partit Nazzjonalista. Għalkemm kien jemmen li ċerti riformi li għamel Mintoff kienu “storikament meħtieġa,” jgħid li “kien hemm metodi aħjar mill-konfrontazzjoni diretta u ħafna għawg serju li minnu għadda l-poplu Malti seta' ġie evitat.”² Kien jkteb ta' sikwit għax ma kienx jaqbel mal-atmosfera ġenerali, u jsostni li ċerti miżuri li ħa l-Gvern ta' Mintoff messhom qatt ma ttieħdu u jsemmi xi wħud minnhom, fosthom kif ma tistax tikteb il-kelma ‘Malta’ jew ‘Nazzjon’ qabel iġġib xi permess. Friggieri jislet punt biex jurina li hu ma ħa permess mingħand hadd biex juża l-isem ta' art twelidu u b'eżempju jġib isem ta' ktieb li aktarx kien *Malta Tehtieg Politika Moderna*.

Bejn l-1977 u l-1981, li skont Oliver Friggieri kienu jfissru snin ta' riflessjoni għall-poplu Malti kollu, kiteb diversi artikli fil-gazzetta *Illum* bl-iskop li jinqrav

mill-klassi politika li deherlu li ma kinitx qiegħda tifhem is-sehem u l-htieġa tal-intelletwali. Artiklu minnhom *Ittra miftuħa lill-Parlamentari: lejn politika ta' rikonċiljazzjoni*, “wassal biex il-Partit Nazzjonalista għażel dik il-kelma bħala slogan u ideal tiegħu.”³

Il-vjolenza li rrenjat f’dik l-epoka kienet tqabbad lill-awtur dwejjaq kbar u kien jitbekka quddiem is-sitwazzjoni ta’ poplu tant ċkejken, u tant maqsum b’kapriċċ, li hu fl-istess ħin kapriċċ profund u qadim daqs sekli shaħ. Dawn l-episodji ġieġħlu lil Friggieri jikteb poeżiji politiċi, bħal ‘Il-Poeta u l-Politiku’, ‘F’Misrah il-Parlament’, ‘L-Iskakk’, ‘Innu lill-Poplu’, ‘Did-Dgħajsa’ u ‘Salm Malti – 15/10/1979’,⁴ li hija d-data tal-*Black Monday*.

Dawn l-espressjonijiet politiċi wasslu lil Eddie Fenech Adami biex jistiednu jikkontesta l-elezzjoni. Tant kemm jemmen li bil-politika tista’ tagħmel il-ġid, li kien wasal biex jgħid iva. Friggieri jirrakkonta li kien bejn ħaltejn, xtaq u ma xtaqx, u ddispaċiħ li kellu jgħid le, wara li ħa pariri mingħand ħbiebu.

Oliver Friggieri jaf li l-politiċi u l-artisti jimxu b’riga differenti kif ikejlu l-affarijiet u l-bnedmin. Jaf ukoll li jeżisti konflitt bejn il-letteratura u l-poter liema konflitt imur lura għal żmien Platun. Jemmen li l-konsistenza tal-principji bażiċi taż-żewġ fronti hi differenti għax, “il-kittieb jipprova jżomm il-libertà tiegħu u jibni kollox fuqha, waqt li persuna li tidħol fil-politika jkollha ċċedi l-libertà, kollha jew kważi kollha, biex taqbel ma’ grupp sħiħ.”⁵ Friggieri kiteb li Lino Spiteri kien qallu li hu (Friggieri), minn dejjem kien politiku, u qallu wkoll biex jiddeċiedi f’liema front ser jilgħab, jekk hux dak artistiku jew inkella dak politiku. L-awtur rebaħ, “iddeċidejt – li nkun politiku ’l barra mill-politika, bħal *player* li jilgħab ’il barra mill-*ground*.”⁶

Dawk iż-żminijiet bil-kwistjonijiet kollha ta’ matulhom u l-fehmiet tiegħu mxandrin f’poeżiji u artikli, kienu “l-ewwel żrieragħ”⁷ li mingħajrhom ir-rumanz *Fil-Parlament ma Jikbrux Fjuri* ma kienx jinbet. Dawn iċ-ċirkustanzi bdew jippreparaw lill-awtur biex jiżblokka s-sitwazzjoni f’rumanz qawwi politiku. Ma’ dawk iż-żrieragħ kien hemm inċident ieħor li jmur lura sal-1972 li daħal fil-ħsieb tal-awtur u kien importanti ħafna, speċjalment lejn l-għeluq tar-rumanz. Godfrey Grima (ħabib tal-awtur) kien ġie mixli bi ksur ta’ privileġġ quddiem il-Parlament Malti, u minn hemm bdiet titnissel ix-xewqa li jikteb “rumanz mibni fuq din l-idea ta’ konflitt bejn persuna u sistema politika sħiħa.”⁸ U l-punt tat-tluq ta’ dan ir-rumanz li beda jinkiteb f’Lulju tal-1984 ukoll ixxettel minn inċident ieħor. Oliver Friggieri kien ħassu offiż ħafna, meta minn fuq it-televixin waqt xandira diretta mill-Parlament sema’ lil Mintoff jgħid li “min m’għandux x’jaġmel jikteb ktieb.”⁹ Din ma kinitx l-ewwel darba li

l-Perit Mintoff attakka lill-intellektwali, kien jidhirlu li ma kinux jeżistu jew li għandhom jissikkto, forsi kien jagħmel hekk għax kien jaf li jeżisti kejl differenti bejn il-politiċi u l-artisti, u b'hekk jistrieħ fuq it-teorija ta' Platun li fir-Repubblika tiegħu m'hemmx post għall-artisti. Friggieri ried juri li mhux vera l-intellektwali m'għandhomx x'jagħmlu. "Imma fil-qalba ta' qalbi kont naf li, bi kriterji lokali, Mintoff kellu raġun."¹⁰

Fil-Parlament ma Jikbrux Fjuri kellu jtnieda ġewwa l-Green Lounge tal-*Hotel Phoenica* nhar is-Sibt, 2 ta' Ottubru 1986, imma peress li bosta nies kienu ser jattendu ġie deċiż li t-tnedija ssir ġewwa l-*Ballroom* tal-lukanda.¹¹ Biss qabel it-tnedija kienet diġà bdiet issir pubbliċità għalih. Hdx-il ġurnata qabel, fis-*Sunday Times of Malta*, insibu intervista ta' Charles Briffa li jagħti taġħrif fuq it-tnedija u min kienu ser ikunu l-partecipanti tal-okkażjoni.¹² U l-istess Briffa, ftit xhur qabel f'*Il-Hajja*, kiteb li l-prinċipju tar-rumanz jżviluppa mill-idea tat-tnawwir ta' politika egoista, kif ukoll li l-plott ewlieni hu taq'bida kontra l-politika partiġġjana "li tiffissa lil kulhadd u tinfiltra fl-imħuħ."¹³ Dan ir-rumanz kien qajjem kontroversja kbira fil-pajjiż,¹⁴ kemm fil-kamp letterarju kif ukoll fil-kamp politiku, b'Laboristi u Nazzjonalisti "lesti biex jispjodu malli jasal il-waqt."¹⁵ Is-sala tal-lukanda kienet mimlija daqs bajda, u l-udjenza kienet magħmula minn diversi nies ta' klassijiet u fehmiet differenti. Matul is-serata nqraw siltiet mir-rumanz u wara kien hemm diskussjoni miftuħa għal kulhadd. Il-qofol tal-prezentazzjoni kien id-"diskussjoni bejn erbgħa, immexxijin minn Dr Paul Xuereb: Dr Ugo Mifsud Bonnici, Dun Peter Serracino Inglott, Dr Alfred Sant,"¹⁶ u l-awtur innifsu.

Ugo Mifsud Bonnici qal li għalkemm ma jaqbilx mat-tema li l-poter minnu nnifsu hu korruzzjoni, il-ktieb kien "kapolavur"¹⁷ u "brillanti."¹⁸ Jattribwixxi l-fatt li l-korruzzjoni ta' poter ġeġja mis-snin meta kien hemm fil-Gvern il-Partit Laborista, u tlett ijiem wara Mifsud Bonnici kiteb li l-awtur "iħoss li l-politiċi ta' pajjiżna fil-mument tal-lum ġiebu l-pajjiż fi stat ta' firda u sugġezzjoni kbira."¹⁹ Izid li Friggieri jara s-setgħa bħala mostru, bil-poplu Malti maqsum bħal tribù għax jahseb minn widnejh skont x'jisma' fil-meetings.

Min-naħa l-oħra, Alfred Sant ikkritikah bl-aħrax u qal li dan "ir-rumanz la jirnexxi bħala rumanz politiku u lanqas bħala *essay* politiku."²⁰ Qal li r-rumanz jikkonsisti f'sensiela ta' monologi bejn il-protagonist u karattri oħrajn, u li ma fih ebda għarfien fuq is-soċjetà Maltija u l-problemi li jeżistu fiha, għalhekk "il-problemi ta' kliġentaliżmu, ta' arroganza tal-poter, ta' partiġġjaniżmu li donnhom idejqu lil Friggieri, jinħassu bħala ħwejjeġ astratti u bla rabta mal-ħajja tal-Maltin."²¹ Sant qal ukoll li hija proposta Faxxista li Malta tkun immexxija

minn kumitat ta' hamsa kif hemm indikat fil-ktieb, kif ukoll li Friggieri ma joħroġx b' mod ċar l-idea tal-politika Nisranija f' Malta kontemporanja.

Peter Serracino Inglott qabel ma' Sant li l-idea tal-kumitat hija tip Faxxista, imma qal li l-protagonist mal-mixja tar-rumanz ibiddel l-ideat tiegħu. Spjega kif hu jara li l-aqwa tema li fih *Fil-Parlament ma Jikbrux Fjuri* hi dik tal-bniedem imdendel. Din it-tema hija wkoll il-qofol tad-daħla tal-ktieb, għax Serracino Inglott jibda biha, "la toqtolx! Dendel" u jagħlaq biha "Ma nistgħux nibqgħu mdendlin! F'kelma waħda nikkonkludu."²²

Biex jirribatti għall-kritika li saritlu minn Alfred Sant, Friggieri wieġeb li jaf jagħraf id-differenza bejn rumanz u esej politiku, u saħaq li xi ftit jew wisq l-incidenti tar-rumanz huma ispirati minn incidenti li seħħew taht Gvern Laburista. Friggieri staqsa x' inhu l-aħjar għall-pajjiż, jekk jitmexxiex "minn kumitat ta' hamsa jew li jitmexxa minn bniedem waħdu."²³ Hu għamel minn kollox biex ir-rumanz ma jintrabat mal-ebda partit, u baqa' jinsisti "li ma xtaqx li r-rumanz jiġi politicizzat fis-sens Malti."²⁴

Oliver Friggieri konxju mill-fatt li "ż-żewġ naħat politiċi kellhom iħarsu lejn ir-rumanz fid-dawl tal-viżjoni u tal-istrateġija tagħhom,"²⁵ kien jaf li ma setax jiġi mifhum kif xtaq hu. Il-programm tal-preżentazzjoni serva bhala qluġh miftuħ għall-irjieħ politiċi, "u kellu jmur naħa jew oħra skont l-istess irjieħ qawwija."²⁶ Għalkemm ma xtaqx jinħass partiġġjan, kien jemmen fis-sogru li kittieb għandu jieħu, allavolja kien jaf li jista' jiġi mifhum mod ieħor. Waqt l-interventi tal-pubbliku preżenti fit-tnedija tal-ktieb, jidher li r-riħ nefah lejn il-Partit Nazzjonalista.

Meta qam id-deputat Laburista Gontran Borg biex jgħid li ż-żewġ partiti għandhom il-ħtiġja għall-partiġġjanizmu li hemm fil-pajjiż qamet għagħa. Bl-għajjat li kien hemm, Gontran Borg ma setax jispicċa dak li kien qed jgħid dwar kif tal-PN, minkejja l-kliem sabiħ tagħhom, kienu jizirgħu l-firda fost il-poplu.²⁷

Doreen Micallef ma qagħditx lura biex tikteb fuq dan l-episodju u f' *L-Orizzont*, taht it-titlu, *Id-Dmugħ Sterilizzat u d-Dmugħ tal-Kukkudrilli: Fil-Parlament ma Jikbrux Fjuri – Diskussjoni suppost letterarja dwar kitba politika mibdula f' attivit Nazjonalista*, qalet li Gontran Borg ġie milqugħ b' diżapprovazzjoni mill-udjenza preżenti, u meta qam Louis Galea biex jagħmel "Meeting Politiku"²⁸, il-pubbliku preżenti qabad iċapċap, u hi kellha titlaq 'il barra. Micallef tat raġun lil Alfred Sant meta kitbet li "din il-letteratura m'għandniex bżonnha." Għax jekk l-intellettwali jkun tassew 'dak li ħadd ma jlibbsu uniformi', ma kienx jikteb letteratura msejsa fuq twemmin ta' partit partikulari."²⁹ Komplet tghid li,

jekk Oliver Friggieri haseb li, bil-kitba tieghu se jaghti xi servizz lil xi hadd, ngħidlu li dan is-servizz huwa tah biss lin-Nazzjonalisti. Lill-pajjiż u lill-poplu ma ttihx servizz billi tiktiblu 'essay politiku' u tgħamdu bit-tikketta ta' 'rumanz' u fih tipprezenta 'il-bikja twila sterili' ta' wiehed li m'għandux soluzzjoni għax daqqa jitlob u daqqa jishet u daqqa Nazzjonalist u daqqa Soċjalist u daqqa aħmar u daqqa blu [...] Jekk Malta se jibqa' jkollha lil min juża l-Letteratura b'dan il-mod ta' 'fatalizmu' u 'sfruttament', b'qalbi maqsuma ngħid: 'Ikun Aħjar Għal Malta Jekk Ma Jkollhiex Letteratura.'³⁰

Micallef kitbet li jekk trid tgħin lill-poplu tiegħek ma tiktibx biss dak li huwa problematiku, għax b'hekk tkompli għib il-firda, u lill-bnedmin ma tgħinhomx jimmaturaw billi għegħelhom iħarsu lejn id-difetti tagħhom.

Hamest ijiem wara, f'*L-Orizzont*, insibu artiklu "*Fil-Parlament ma Jikbrux Fjuri*" – *Laqgħa Letterarja jew Laqgħa Politika?* ta' G. Caruana, li kiteb li l-atmosfera li rrenjat matul il-laqgħa kienet waħda ostili għax:

Min azzarda jesprimi valutazzjoni negattiva fuq il-ktieb, jew min azzarda jaċċenna għal veritajiet oħra fuq is-sitwazzjoni politika ta' Malta, li jolqtu lill-Oppożizzjoni, imħollija barra sew mill-ktieb, u sew mill-awtur fid-diskors tiegħu fuq il-ktieb waqt il-laqgħa, gie bbujjat, mgħajjar u anke mhedded. Hafna min-nies prezenti, aktar milli biex jisimgħu diskussjoni letterarja, ġew jew biex jinqdew bil-laqgħa sabiex jgħidu kontra l-Gvern – bħalma għamel Louis Galea! – jew biex mal-inqas aċċenn kontra l-Gvern prezenti jinfexxu f'ċapċip sfrenat, isteriku, ta' nies filli kwiet bilqiegħda filli f'salt wiehed bilwieqfa f'estasi ta' storbju [...] Hadt l-impressjoni li hafna mill-udjenza kienet pre-organizzata, li marret hemm mhux bi skop letterarju, imma bi skop politiku, bi skop partiġġjan, bi skop ta' propaganda, bi skop ta' intimidazzjoni għal min "mhux magħna"!³¹

Caruana jikkritika wkoll ir-rumanz għax jgħid li Karlu Manju suppost li qed jeħodha mal-Onorevoli kollha, imma minflok qed jeħodha ma' Onorevoli wiehed, dak legizlattiv. Jgħid li vera fil-Partit Laburista kien hemm nies li qed iġibu ruħhom bħala allat mostri megalomanija, biss qal li l-poter tal-Oppożizzjoni wkoll wellied il-mostri madornali tiegħu, u li wkoll kellhom poter vjolenti, distrusttiv u li jagħmel minn kollox biex ma jhallix lill-Gvern imexxi kif suppost.

L-esponenti li jissimpatizzaw mal-Partit Laburista mhux kollha kienu jaqblu mal-fehma ta' Alfred Sant, u kien hemm min fahħar il-kontenut u maqdar xi haġa jew oħra. L-ex-Deputat u Ministru Soċjalista Joe Brincat kiteb li Friggieri "zamm 'il bogħod mill-politika tal-partiti tal-lum u ma ppruvax li jixhet lejn naħa jew

oħra, imma tkellem fuq il-ħajja Maltija. Verament ried ikun indipendenti u jgħid kif jaħsibha.”³² Għal Brincat, il-qofol tal-ktieb jolqot fil-laħam il-ħaj, u jsaqsi kemm l-Onorevoli hu wieħed mill-poplu, u jgħid li l-ħsieb politiku li hemm fil-ktieb la hu aħmar u lanqas blu. Biss Brincat jehodha qatta bla ħabel kontra d-daħla tal-ktieb tal-Professor Dun Peter Serracino Inglott, għax kiteb hekk, *Jekk Friggieri qagħad 'il bogħod, Peter sfoga l-passjoni politika tiegħu bl-aktar mod li jdardrek. U l-ktieb ċajpru [...] Jiddispjaċini għalih (Friggieri) u għall-ktieb tiegħu li għal żmien meta jaqbel li nitkellmu f'it b'anqas passjoni fuq il-politika, sab min ħadlu l-ewwel paġni...*³³

Lino Spiteri, dak iż-żmien Ministru Soċjalista, qabel mal-kritika ta' Brincat fuq id-daħla, għax jistqarr li meta qara l-ktieb, “imbagħad qrajt id-daħla ta' Dun Peter Serracino Inglott, għedt hawn aħna, tan-naħa tagħna mar-radda tas-salib ser jiddarrsu. Meta jkun hemm fuqieħ tiddarras trid turi, u l-ewwel kliem ta' Dun Peter idarras.”³⁴ Komplu jgħid li ma jiħux gost jekk in-naħa Soċjalista tinterpreta ħażin ir-rumanz għax jara lil Karju Manju (Oliver) liberu minn kull naħa, u pjuttost jagħti x'jifhem li għajr it-twemmin Soċjalista m'hemm xejn ħlief it-triq tal-Vangelu. Spiteri basar ukoll li n-Nazzjonalisti ħa jieħdu vantaġġ politiku, kif għamlu meta sfruttaw il-ktieb ta' George Orwell '1984', u din it-tbassira jispjegaha billi jgħid li, filwaqt li Friggieri saħaq fuq kuncett ġenerali tal-poter, in-Nazzjonalisti, “baqgħu jgħidu u jsefsfu li qed jgħid għall-homor.”³⁵ Karlu Manju jattakka lill-Onorevoli bħala klassi waħda, imma Spiteri jikkwota lil Ugo Mifsud Bonnici biex juri kemm in-Nazzjonalisti kienu qegħdin jirkbu fuq il-karru:

*“kull min jaqra l-ktieb u mhux għalkollox imbecilli, jifhem liema poter u liema Deputati gieghlu lil Oliver jikteb li kiteb.” U mbagħad iħajjar lil Oliver jikteb wara li jkun hemm il-PN fil-Parlament. Iwiegħed, lilu u 'l kulħadd “għad jikbru l-fjuri anki fil-Parlament.”*³⁶

Lino Spiteri jkompli jgħid li Karlu Manju qiegħed iwettaq “vjaġġ/kalvarju” li jibdlu “minn gwejjeđ-passiv-mhux politiku għal activist individwalista persistenti kontra l-klassi politika, kontra l-Parlament innifsu.”³⁷ Karlu Manju ma jridx poter, imma jrid speċi ta' anarkija responsabbli li wara kollox hija xewqa tajba imma hija xewqa utopika. Spiteri jara s-soluzzjoni tar-rumanz bħala tbeżbiza lill-politiċi biex jidħlu daħla fihom infushom, biex jiftakru li qegħdin hemm biex iservu u mhux biex jisservew, u li għandhom jirriflettu qabel jaqtgħu u jiftakru li lllum fl-Oppożizzjoni u għada tista' tkun fil-Gvern.

Għalkemm fil-prinċipji jaqbel ma' Karlu Manju, Spiteri kien xettiku kemm dawn jistgħu jseħħu, u mir-reazzjoni tal-preżentazzjoni tal-ktieb seta' jinduna li mhux ser jitwettqu għax kien hemm min diġà ha vantaġġ minn fuq:

*Kif jiġu issa n-Nazzjonalisti li b'rattika (Ugo) jew b'oħra (Louis) jippruvaw jisservew b'dan il-ktieb ta' Oliver u b'Oliver stess, ma nafx. Iktar u iktar meta Karlu Manju, barra li jišhaq li f'qalbu għandu wisa' għal kulhadd, mhux nofs jew iehor, juri li t-tigrib għallmu li mhux kulmin jipprietka ideal, jipprova jwettqu.*³⁸

Jumejn wara t-tnedija tal-ktieb, fil-*Weekend Chronicle* insibu attakk aħrax fuq ir-rumanz. L-artiklu jgħid li *Fil-Parlament ma Jikbrux Fjuri* ġie ppubblikat fi żmien ħażin u fih ftit rimarki fuq l-Oppożizzjoni li jintfew taħt il-ħamel ta' episodji kontra l-Gvern Laburista.

Friggieri thinks this is unhealthy (Red vs Blue, English vs Italian, Knights vs French, Muslims vs Catholic). Perhaps he'd rather have it blue all the way? [...] the book is published as the current electoral campaign moves towards a climax. More copies sold? Good marketing? Why not? But then why couldn't *Karlu Manju* have been *Dwardu Manju*?³⁹

Paul Xuereb jgħid li r-rumanz jibda b'Karlu Manju jieħu deċiżjoni li ma jmurx għax-xoġhol u li din id-deċiżjoni tixbah ħafna dik li ħadu bosta Maltin, li ħadu ġurnata "vaganza" nhar l-Imnarja tal-1982. Huwa jgħid li għaż-żagħżuġh Karlu Manju l-partiti spiċċaw u fihom ma jarax differenza. "*The truth is that the young man refuses most fiercely to be either Red or Blue, as for him the political parties are associations of exploiters whilst everyone outside the parties is exploited.*"⁴⁰ Huwa jara 'l Karlu Manju bħala l-bniedem li ma jafu ħadd, b'ideat li jmorru kontra n-norma, imma f'dak li qed jgħid u jipprietka u li minħabba fih qed jidher stramb mal-kotra, huwa komuni għal kull bniedem, speċjalment dak Malti, għax l-intolleranza politika ma kienx fadlilha limitu ta' diċenza.

Joe Cassar, fi-artiklu *Il-vleġġa laqtet il-mira*, jgħid li l-preżentazzjoni kienet suċċess kbir, u li l-ktieb ta' Friggieri lahaq l-iskop tiegħu b'messaġġ ċar. Iċ-ċittadini jikkundannaw il-qagħda politika u l-mod arroganti fl-użu tagħha, u jikkundannaw ukoll lil "min f'isem il-'pratticità' jinbaram fin-nasba tal-komplicità."⁴¹ Cassar jgħid li Alfred Sant tah l-impressjoni li "fehem sewwa n-nar li jista' jhegġeg ktieb bħal ta' Friggieri," u pprova jifti dan permezz ta' "kritika li kważi tiskwalifika l-ktieb minn kull impatt letterarju jew soċjali li jista' jkollu."⁴² Joe Cassar jgħid ukoll li l-partecipazzjoni u r-reazzjoni tal-

udjenza kienet unika, u f' din l-atmosfera ra "t-tama għal dik ir- 'rivoluzzjoni' li jemmen fiha Karlu Manju."⁴³ Huwa jagħlaq l-artiklu billi jiġbor kollox fil-ħsieb li semma Peter Serracino Inglott, u jgħid li bosta min-nies preżenti għat-tnejja tar-rumanz jaqblu li ma jistgħux jibqgħu mdendlin u li jridu jikkonkludu.

Oliver Friggieri ma semma xejn dwar il-preżentazzjoni tal-ktieb f' artiklu bl-isem *L-istorja ta' ċittadin li jisfida l-Parlament*, imma kiteb dwar it-tema tal-ktieb innifsu. Huwa jgħid li l-poplu huwa rappreżentat permezz ta' Karlu Manju, li qed iwassal "il-protesta ta' kull ċittadin onest, aħmar jew blu u kull lewn ieħor."⁴⁴ Hija l-għajta ta' ċittadin medju tat-triq, tal-kotra siekta u mbezzgħa u tal-ħaddiem komuni li għandu dritt jikkmanda. Friggieri jorbot l-epoka tal-Onorevoli ma' dik tal-Gvernaturi u l-Gran Mastri, u nqeda b' Karlu Manju biex bl-għajta tiegħu ssejnh bidla radikali fil-klassi politika u li trid issir permezz ta' rivoluzzjoni mhux b' sempliċiment alternanza tal-partiti.

F'intervista li xxandret f' *Il-Mument* tlett ijiem wara l-artiklu, Friggieri jirrepeti l-istess temi fundamentali tar-rumanz, flimkien mal-kriterji li sawruh, u l-messaġġ ewlieni ta' "Rumanz Nisrani favur il-klassi tal-ħaddiema, kontra kull poter."⁴⁵ Jerġa' jsemmi l-każ ta' Godfrey Grima, u jgħid li kien il-punt tat-tluq u kif quddiem il-parlament, Karlu Manju kien qed ikun akkużat bi ksur ta' privileġġ u fl-istess nifs qed jirrappreżenta l-kotra mbezzgħa u siekta, li bħalu tibza' tidentifika ruhha. Friggieri jibqa' jenfasizza l-fatt li għalih, Karlu Manju ma jhaddanx kuluri u huwa kontra l-poter, għax minnu nnifsu hu korruzzjoni. L-għaqda tal-poplu hija prijorità, u hi possibbli biss meta l-qasma assurda ta' bejn il-Maltin tibda tidher redikola u kulħadd jieħu b'idejn xulxin għax jinduna bil-bluhat tiegħu.

F'dan l-artiklu, Oliver Friggieri jiżvela li siltiet mill-ktejjeb *Malta Teħtieġ Politika Moderna* huma integrati fl-ittra li Karlu Manju jibgħat lill-parlament, kif ukoll li kieku l-Partit Laburista stiednu jikteb, kien jikteb l-istess kelma b'kelma. Fix-xogħol tagħha, Oriana Falzon tqabbel il-proposti ta' Karlu Manju fl-ittra tiegħu lill-parlamentari ma' dawk ta' Friggieri f' *Malta teħtieġ Politika Moderna*, u tgħid li hemm madwar sittax-il parti li jaqblu.⁴⁶

Dawn il-kritiċi juru li ma kienx hemm qbil fuq ir-rumanz, iżda deher ċar li n-Nazzjonalisti ħadu vantaġġ politiku qawwi minnu. Minn meta tnieda fit-2 ta' Ottubru 1986, sa ftit jiem qabel l-elezzjoni ġenerali fid-9 ta' Mejju 1987, bosta gazzetti, speċjalment dawk li jxaqilbu lejn il-Partit Nazzjonalista, kwazi kull ġimgħa xandru artiklu jew intervista fuq ir-rumanz. F'Diċembru kien issemma fil-Parlament, u ġie ppreżentat b' diskussjoni oħra f' Għawdex.⁴⁷ Kien

sar seminar fuq ir-rumanz mill-AŻAD f'Jannar,⁴⁸ u ttella' bħala drammi biex ikun esperjenza diretta f'Marzu tal-1987.⁴⁹

Duminku Mintoff fid-diskors magħruf bħala 'l-mument tal-verità,' li sar f'seduta storika tal-Parlament fil-11 ta' Diċembru, 1986, idur lejn ir-rumanz ta' Oliver Friggieri li kien għadu kif tnieda xahrejn qabel u jikkritikah bl-iskop li jnaqqaslu l-valur letterarju tiegħu wara s-sensazzjoni kbira li qajjem fost ħafna Maltin.

Fil-Parlament jgħidu ma jikbrux fjuri. Jien ngħid mhux fil-Parlament biss ma jikbrux fjuri. Jien ngħid li min jipprova jagħmel is-sewwa u jagħmel il-gid m'għandux jistenna li jorqod fuq bed of roses. M'għandux jistennieh dan. Il-fatt li jkollu sodisfazzjoni li qed jagħmel is-sewwa u jipprova jagħmel il-gid, dik hi l-bed of roses tiegħu u m'għandu jistenna xejn minghand ħadd u ma noqogħdus nisimghu ħafna: Ghax fil-Parlament ma jikbrux fjuri. Dan ħmerijiet, ta' nies li jridu jgħixu bil-poezija. Imkien m'hawn fid-dinja li jekk trid tagħmel is-sewwa u tagħmel il-gid, jikbru l-fjuri. Biex tkabbarhom il-fjuri trid taħdem, trid taqta' l-ħurriq minn madwarhom u ħafna affarijiet, imbagħad tispona xi fjura. Ix-xogħol iġib il-fjuri, mhux il-Parlament iġib il-fjuri u mhux in-nies tad-dinja jgħibu l-fjuri.⁵⁰

Ir-reazzjoni ta' Friggieri, waslet sbatax-il gurnata wara, u qal li din ma kinitx l-ewwel darba li Mintoff wera nuqqas ta' rispettt lejn l-arti u lejn il-letteratura b'mod ġenerali. Saħaq li Malta mhix ta' xi partit politiku partikolari imma tal-poplu kollu u li Karlu Manju "*belongs to the future, when citizens will start believing in themselves.*"⁵¹ Dan il-fatt qajjem reazzjoni f'xi awturi oħra, u Daniel Massa tlett ijiem wara r-risposta ta' Friggieri, xandar poezija ispirata minn dan l-incident u li wkoll qajmet interess speċjali.⁵²

Waqt is-seminar li organizzat l-AŻAD, tkellmu bosta nies minn oqsma differenti tal-ħajja li d-diskorsi tagħhom ingabru fi ktejjeb u li bosta minnhom ixxandru f'*Il-Mument*, Ħadd wara Ħadd. Il-biċċa l-kbira tal-kelliema interpretaw it-temi tar-rumanz minn aspetti differenti u żammewhom bħala l-punt ta' riferiment bħal paragun bejnhom u sitwazzjonijiet reali.

Lino Briguglio, dak iż-żmien Segretarju Ġenerali tal-Partit Demokratiku Malti, fost bosta f'wejjeġ oħra semma direttament il-poezija ta' Massa. Briguglio qal li fil-Malti nużaw il-kliem simbolikament bħal *demel* (buli, kiesaħ, arroganti) u *basal* (injanza), u dawn joqogħdu b'referenza għall-parlament, kif ukoll li din il-poezija tat spinta kbira lir-rumanz fit-tifsira tiegħu. Mingħajr ma jnaqqas xejn mil-livell letterarju tar-rumanz, Briguglio jgħid li s-success ewlieni tiegħu

huwa t-titlu. “*Fil-Parlament ma Jikbrux Fjuri* huwa slowgan stupend”⁵³ u għandu mnejn li kieku Friggieri hareġ powster bl-istess slowgan minflok ir-rumanz xorta kien iqajjem id-diskussjonijiet li qamu. Ikompli jgħid li hemm slowgans li jirnexxu aktar minn oħrajn għax “joħorġu fi żmien adattat, u jaqdbu fi ftit kliem xi avveniment jew sentiment importanti”⁵⁴ li jkollhom il-bnedmin.

Huwa jgħid li hu argument żbaljat meta Karlu Manju jipproponi li Malta titmexxa minn kumitat ċentrali żgħir, għax din il-pożizzjoni jeħduha l-Faxxisti u l-Komunisti. Din it-tema jkompli jiżviluppaha l-avukat Giovanni Bonello billi qal li r-rumanz jitfa’ l-pedamenti tiegħu fuq żewġ illużjonijiet kbar tal-bniedem, il-libertà u l-ugwaljanza, li f’sens assolut huma inkompatibbli u kontradittorji. Bonello wera kif “ix-xellug estrem japproprja ruħu mill-ugwaljanza u l-lemin estrem mil-libertà,”⁵⁵ u kif fil-kefef tal-miżien, Karlu Manju qed iġorrhom it-tnejn indaqs biex tinbet l-idea tad-demokrazija astratta.

Bosta kelliema ġabu eżempji tal-qagħda reali tas-sitwazzjoni politika tal-epoka u ssem mew sensiela sħiħa ta’ atti ta’ ripressjonijiet li eluf ta’ Maltin għaddew minnhom, fosthom l-Imnarja tal-1982, l-istrajk tal-għalliema fl-1984, l-inċidenti f’Tal-Barrani u l-qtil ta’ Raymond Caruana, biex juru li kienu dawn li qajmu kuxjenza rivoluzzjonarja li tikkondizzjona l-mod ta’ kif iħares il-poplu lejn il-partiti. Briguglio qal li “xi Onorevoli li ltaqa’ magħhom Karlu Manju jixbhu lil xi karattri li tassew jeżistu fil-Parlament.”⁵⁶ Huwa jikkwota d-daħla ta’ Friggieri, “fejn kull xebh għandu jitqies intenzjonat,”⁵⁷ u jsemmi Ministri Soċjalisti f’bosta inċidenti jew episodji li ġraw f’dawk iż-żminijiet. Briguglio għalaq billi qal li r-rumanz huwa kuraġġuż għax “jesponi n-nuqqasijiet ewlenin ta’ istituzzjoni ‘privileġġjata’” u jitfa’ dawl fuq din il-kwistjoni u jittama li “l-parlament innifsu jieħu passi biex jabolixxi dan l-anakroniżmu.”⁵⁸ Frank Azzopardi saħaq li Alfred Sant kien żbaljat meta qal li r-rumanz hu ‘astratt’, imma ma skantax għax “min jinqata’ l fuq mill-ħaddiema ma jistax ma jarahx bħala xi haġa astratta.”⁵⁹ Komplu billi qal li r-rumanz mhux talli mhux astratt, imma ġieghlu jgħix bosta minn “l-episodji koroh”⁶⁰ ma’ kull paġna li jdawwar. Għalih l-għajta tal-protesta ta’ Karlu Manju hija kontra “l-arroganza tal-poter awtoritarju.”⁶¹ Azzopardi jsemmi żewġ kapitli (3 u 13) li l-aktar li laqtuh, għax fiż-żewġ inċidenti Karlu Manju safa’ vittma ta’ provokazzjoni minn membri tal-ġustizzja waqt mixja għall-affari tiegħu, u dawn ifakkruh fil-ħaddiem Malti li safa’ vittma tal-provokazzjoni “mill-awtorità konċernata, leġiżlattiva jew tal-ġustizzja.”⁶² Giovanni Bonello qal li l-protagonist qed jgħix f’repubblika demokratika bbażata fuq id-drittijiet fundamentali tal-bniedem, “biss din ir-repubblika, dan il-kunċett ġabu jfisser eżattament l-oppost ta’ dak li jfisser: li

fil-gvern ikun hemm min ġie miċhud mill-poplu u li fl-oppożizzjoni jkun hemm min il-maġġoranza assoluta tal-poplu riedet li jkun hemm fil-gvern.”⁶³ Joseph Cassar kompli jitkellem fuq hekk u qal li r-rumanz ta’ Friggieri huwa “tingiża iebsa fil-kuxjenza soċjali u politika Maltija. Hi tingiża li għandha twassal biex ikun hemm politika aktar matura, li twassal biex ikunu evitati fil-ġejjieni [...] elezzjonijiet bħal dik tal-1981...”⁶⁴

Il-politiċi wkoll kellhom lehen fis-seminar u Joe Brincat reġa’ tenna dak li kiteb erba’ xhur qabel u faħħar ħafna l-kontenut u t-tema tar-rumanz. Qal li Friggieri żamm ’il bogħod mill-politika tal-partiti u tah raġun għax jitniegħed biex il-poplu Malti jitgħallem jimpika anqas. Jgħid li l-messaġġ tiegħu huwa “twajjeb u ħanin u nistrani,”⁶⁵ miktub b’qawwa soda li tqajjem kuxjenza.

Jekk Joe Brincat kien moderat fi kliemu u qagħad lura biex ma jippoliċizzax is-seminar, Louis Galea reġa’ kkritika lill-Partit Laburista, din id-darba b’iżjed intensità. Ma qabilx ma’ Karlu Manju li tefa’ ’l kulhadd f’keffa waħda, għax attribwixxa l-fatti li jitkellem fuqhom fl-ittra tiegħu lill-parlamentari mas-sittax-il sena ta’ Gvern Soċjalista. Qal li l-Partit Nazzjonalista seta’ ċeda quddiem din is-sistema, imma biex il-poplu ċkejken Malti ma jinqasamx, għażel triq skomda, “li ngħidu u nagħmlu dak li fil-kuxjenza tagħna kien is-sewwa.”⁶⁶ Għal Galea, Karlu Manju hu rappreżentant tal-ħaddiem komuni, tal-bniedem tat-triq, tal-fqir, u tar-raġel li jaqla’ l-paga u jonfoqha minn xahar għall-iehor. Qal ukoll li r-rumanz wera kemm l-awtur Malti “kien kapaċi jċaqilaq l-opinjoni pubblika bi ktieb,”⁶⁷ u li l-politiċi għandhom iqisuh bħala twiddiba serja biex lill-poplu dejjem għandhom iżommuh quddiem għajnejhom.

Fis-seminar kien hemm ukoll il-vuċi tal-Knisja. Patri Frank Grech, li hu wkoll tabib, qal li l-motivazzjoni tar-rumanz mhix sempliċement politika, iżda aktar reliġjuża. Huwa jsemmi bosta punti mir-rumanz li jarahom pożittivi, bħall-ugwaljanza, is-sens tal-ġustizzja, il-bżonn tal-imħabba, u l-għarfien tal-eżistenza. Minbarra dawn, Frank Grech jislet punti oħra mill-ktieb biex jirrifletti fuqhom fid-dawl tal-vanġelu; Karlu Manju jhoss li l-qofol tal-inkwiet ġej mill-abbuż tas-setgħa, imma ma jarax il-fatt li “l-abbuż tas-setgħa, għalkemm Alla ma jridux, xorta waħda jużah fil-Pjan Tiegħu u joħroġ it-tajjeb.”⁶⁸ Ihoss li r-rumanz ma joħroġx is-sodisfazzjon għal xogħol magħmul u mitmum tajjeb, li hu wiehed mir-rigali li tana Alla. Skont Grech, meta Karlu Manju ġgudika, li politiku jista’ jkun tajjeb jew ħażin, kien qed jagħmel żball għax ma jarax il-possibbiltà l-oħra “li l-Imghallem tant sahaq fuqha: Tiġgudikawx biex ma tkunux iġgudikati.”⁶⁹ Madankollu, jara lil Karlu Manju assoċjat mal-fqajrin tal-vanġelu, u ma’ dawk li m’għandhomx min jaqbeż għalihom, u li l-messaġġ

ewlieni huwa biex “min tassew iħoss li għandu jmexxi lil oħrajn biex jagħtihom ħajja aħjar, jeħtieġ li huwa wkoll jagħti ħajtu għal dawk li qed imexxi u mhux jużahom biex jikber hu.”⁷⁰

Peter Serracino Inglott f’dan is-seminar fetaħ aktar fuq il-metafora ‘tal-bniedem imdendel’ f’kuntest universali u nistrani, u mhux f’kuntest lokali kif sa dakinhar ġie interpretat ir-rumanz. Skont Serracino Inglott, l-omm f’riġlejn is-salib hija l-figura tal-poplu t’Alla kollu, tal-komunità tal-bnedmin kollha ndaqqs fil-ħtieġa tas-salvazzjoni, u din hija rappreżentata fir-rumanz permezz ta’ omm Karlu Manju li simbolikament tidher fil-fjura li jieħu minn fuq il-qabar u li l-parlament irrofta. Karlu Manju, dejjem jitnebbi mill-ispirtu t’ommu f’kull waqt ta’ kriżi, u b’hekk idahħalna fil-misteru tal-maternità divina aktar milli dik paternali, li minħabba f’hekk il-qarrejja jsibuha bi tqila biex jeżerċitaw tajjeb l-awtorità bħala strument ta’ liberazzjoni u ħelsien. Huwa qal li l-qawwa tar-rumanz turi kif il-politika li tħalli l-bnedmin imdendlin hija daġħwa, u li *Fil-Parlament ma Jikbrux Fjuri* huwa manifest kontra “l-idolatrija tal-Istat.”⁷¹ Dan l-istudju ma nsibuhx imniżżel fil-ktejjeb, għax minflok u nsibu biċċiet mid-daħla li Peter Serracino Inglott kiteb għar-rumanz, l-istess daħla li rċeviet kritika qawwiya. Din id-daħla tneħħiet meta l-ktieb reġa’ ġie stampat fl-2003, u Oliver Friggieri pprefera jikteb daħla oħra ċkejna, li fiha enfasizza li l-politika hija biss il-qoxra, u l-vjaġġ huwa aktar serju u itwal, kif ukoll li fl-istmerrija ta’ Karlu Manju għal kull għamla ta’ partiġġjanizmu, jittama li hemm “il-baži tal-fidwa personali.”⁷²

Wara dan is-seminar, *Fil-Parlament ma Jikbrux Fjuri* nħadem bħala drammm ġewwa l-Istitut Kattoliku l-Furjana. Il-programm ġie ppubblikat bħala fuljett, u ġo fih insibu daħla zġħira ta’ Peter Serracino Inglott u oħra tal-awtur, flimkien ma’ kummenti miktuba minn Toni Cortis u Joseph Saliba, li għamel l-arranġamenti biex ikun jista’ jittella’ bħala drammm. F’dan il-fuljett insibu kummentarju ta’ Vince Fabri, li ħa ħsieb jikteb il-mużika għal din il-biċċa xogħol teatrali.⁷³

Kien hemm min qabbel *Fil-Parlament ma Jikbrux Fjuri* ma’ xogħlijiet barranin. Joseph Cassar rabat ir-rabja li tkellem biha Charles Dickens f’*American Notes* mar-rabja ta’ Karlu Manju. Huwa qal li l-iskop tal-awtur huwa li jqajjem kuxjenza, li jgħallem dwar il-ħtieġa ta’ konvolġiment individwali, kif ukoll “li b’għajta qawwiya jwassal il-messaġġ li l-partiġġjanizmu hu l-loppju l-ġdid tal-massa.”⁷⁴

All animals are equal but some are more equal than others. Din hija l-frazi li nsibu fl-għeluq tal-ktieb ta’ George Orwell, *Animal Farm*, u għal Mario Cassar din l-istess frazi hija l-punt tat-tluq tar-rumanz ta’ Friggieri. Fir-recensjoni

tiegħu jgħid li r-rumanz huwa “aktar morali milli politiku,”⁷⁵ għax għalih kull referenza politika li fih ir-rumanz hi biss appendiċi ta’ konsiderazzjoni morali aktar bażika. Cassar jgħid li l-essenza tar-rumanz hija l-attakk morali tal-protagonista kontra l-poter li hu fdat f’idejn nies li ma jaħmilx u li ma jistax jaħmel, u din ma ħallitux jagħraf l-għedewwa tiegħu, b’hekk kellu jbati l-konsegwenzi. Karlu Manju hu ribell, jeħodha kontra s-sistemi kollha, inkluż il-Knisja, li ma jistgħux jirbħulu allavolja jhedduh, isawtuh u jkażbruh. Mario Cassar jgħid li r-rabja qalila tal-protagonist, li ma jċedi xejn għall-ebda kompromessi, aktarx hija msarrfa “f’umorizmu iswed u battuti satiriċi li jaqtgħu fil-laħam il-ħaj,”⁷⁶ u fl-istess ħin din l-ansjetà qiegħda taħdem kontri ukoll. Skont Cassar, *Fil-Parlament ma Jikbrux Fjuri* huwa r-rumanz tal-ideat u b’hekk ibeżza’ lill-politiċi għax jakkużahom, jipprovokahom u jiskandalizzahom, għax jiprietka rivoluzzjoni kulturali soċjopolitika. Karlu Manju ried rivoluzzjoni radikali ‘in do maggiore’ mhux ‘do minore’, kif kien għamel tajjeb ħafna Lino Spiteri meta kixef il-marda politika ftit snin qabel bir-rumanz *Rivoluzzjoni do minore* (1980). Mario Cassar fir-rumanz jara xebh poetiku mal-poeti patrijottiċi romantiċi bikrin, li jitkellmu fuq il-pajsagġ b’ton nostalgiku u ta’ xewqa lejn il-ġenesi ta’ ħajja nadifa u sempliċi. “Ix-xemx, il-qamar, il-baħar u l-ħdura li Karlu Manju kien jikkontempla huma lkoll metafori tal-ispirtu tal-indipendenza li jirrenja fih.”⁷⁷

Ġorġ Borg ukoll ma daħalx fl-isfera politika biex jikkritika l-ktieb, imma jdur lejn il-poetiċità bħala dimensjoni li tgħolli l-livell tal-kitba. Għalkemm jgħid li hemm vrus poetiċi, Borg ma jfittix lilhom, imma jgħarrex għall-poeżija fil-ħsieb li jgorr Karlu Manju, ħsieb li jagħmlu ħieles minn “kull irbit ta’ nies u ta’ storja, qisu bniedem ġdid li kollox huwa tiegħu u m’għandu ebda inibizzjoni.”⁷⁸ Ix-xena tal-pajsagġ meta Karlu Manju u Ċerbru kienu għaddejjin minn qalb l-għelieqi dakinhar li ż-żewġ partiti kellhom il-*mass meeting*, u iktar ma jiżvojtaw it-toroq min-nies, iktar Karlu Manju jidhol f’solitudni ġdida mibnija minn storja qadima, imsarrfa f’passiġġata intima li bħalha qatt ma ġarrab. Ġorġ Borg iqis li dawn il-ħsibijiet tal-protagonist huma poetiċi għax Karlu Manju jagħmel vjaġġ twil fl-istorja u f’postijiet storiċi bħall-Imnajdra u Għar Dalam, biex isib lil nnifsu, il-vjaġġ biex isib minn fejn beda kollox, minn fejn huma l-għeruq tal-bnedmin tal-lum tal-era tal-kompjuters u tar-robots, li appena jasal fiż-żmien reali l-poeżija tieqaf ħesrem. Borg jgħid li Friggieri jpitter it-tema tal-mewt b’romantiċizmu u “pinzellati poetiċi għall-aħħar,”⁷⁹ u jara bħala twelid ġdid, differenti, fejn kollox hu dawl u festa. Il-poeżija fir-rumanz tilhaq il-limitu tagħha meta Karlu Manju jindirizza ‘l Alla, għax

għalih Alla huwa tal-kontradizzjonijiet, Alla li tana l-intelligenza, imma Alla li jridna nisktu, Alla sensitiv li jridna bħal tfal zgħar nafdaw fih u fl-istess ħin Alla tal-kapriċċi, jew Alla li hu “dak li jmexxina fil-vjaġġi privati u pubbliċi tagħna.”⁸⁰ Għal Borg it-talba ta’ Karlu Manju lejn l-għeluq tar-rumanz hija “xhieda ta’ kemm il-poezija tinbet u tikber b’sahħitha fl-għalqa tan-narrattiva Maltija.”⁸¹

Ir-rumanz Malti tat-tmeninijiet huwa kumment soċjali, u r-“rumanzier jixhet ġudizzju fuq tfulitu, fuq pajjiżu, fuq ġensu, fuq żmien, fuq l-imġhoddi u l-preżent ta’ pajjiżu, u fuq il-preżent ta’ dinjietu.”⁸² Charles Briffa jgħid li Karlu Manju jrid jikkumbatti s-sentimenti ta’ fataliżmu u jissielet kontra l-apatija u l-partiġġjanizmu li ġejjin mill-“incertezza u l-ansjetà fil-politika ta’ nofs it-tmeninijiet,”⁸³ u li fir-rumanz jidhru reali ħafna. Huwa jagħzel bejn id-dgħajfin u l-maġżulin, l-individwi li huma esposti għall-umiljazzjonijiet u l-frustrazzjonijiet politiċi, il-maġżulin, u d-dgħajfin, il-politiċi nfušhom li joħolqu djuq dittatorjali. Ir-rumanz iġeġġelna naraw politika maqsuma fi tnejn f’nazzjon ċkejken, tradiment mill-klassi politika, aljenazzjoni mill-verità, ipokresija u influwenza tal-politiċi fuq l-individwu. Briffa kiteb li s-seduta li għaliha attenda Karlu Manju fil-Parlament hija “karikatura tat-ton goff Mintoffjan, ton arroganti li ta’ spiss kien jintuża fir-realtà tas-sebghinijiet u tat-tmeninijiet fil-Parlament.”⁸⁴ Mal-plott ewlieni hemm marbutin argumenti dwar l-ideoloġiji politiċi, reliġjużi u artistici, imsaħħa b’simboliżmu marbut mall-ismijiet u mad-dati storiċi li jagħmlu minn *Fil-Parlament ma Jikbrux Fjuri* rumanz tal-ideat. Karlu Manju huwa l-eroj politiku li fih il-personalità tidher tbaqbaq bit-tama u l-herqa, tirrabja u tisbel, tirraġuna, iddaħħak u tniggeż. Għalkemm isib min ifixklu matul dan il-vjaġġ tiegħu, bħan-nies tal-poter, hu jibqa’ jithabat u jissielet u b’hekk toħroġ in-nobbiltà tiegħu għax juri li l-ħajja mingħajr id-dinjità tagħha ma tiswa xejn. Skont Briffa, Karlu Manju huwa “riformista soċjali-politiku,”⁸⁵ għax jindirizza ruħu mal-proletarjat biex b’radikalizmu soċjali, ibiddel mentalità ta’ nazzjon mill-ideat politiċi antikwati u pupisti għall-alleanza bejn il-poplu u l-mexxejja. Is-sejha għall-azzjoni politika hija mqassra fl-għajta: “id-diżubbidjenza hija virtù, l-ubbidjenza kriminalità.” Charles Briffa juri eżempji fejn Karlu Manju tkellem dwar l-arti u l-poeti, biex naraw kemm l-artisti ġenwin huwa l-bniedem maġżul minn Alla; “l-arti fuq in-naħa l-qawwija u l-politika fuq dik dgħajfa. Id-dgħajfef jidhol f’abbissi dlam, filwaqt li l-maġżul jilħaq quċċati ta’ dawl fit-tiftix tal-verità.”⁸⁶ L-intellektwalizmu huwa forza qawwija f’Karlu Manju, ir-ribell Kristjan li

“minkejja li jara l-ipokresija tgerrem il-qalba tal-politika, ma jaqtax qalbu għaliex fis-socjetà għad hemm pedamenti Nsara.”⁸⁷

Oliver Friggieri jgħid li għamel minn kollox biex *Fil-Parlament ma Jikbrux Fjuri* ma jkunx partiġġjan, imma ma rnexxilux, forsi għax “ma nagħmilx mirakli.”⁸⁸ Wara s-snin li għaddew minn fuq ir-rumanz, Friggieri jammetti li kien qiegħed joħlom u jixtieq dinja li ma kienet teżisti mkien, “wisq inqas f’Malta sħuna tal-1986.”⁸⁹

Mill-kummenti tal-kritiċi toħroġ stampa kkulurita ta’ interpretazzjonijiet differenti li jolqtu ħafna mit-temi li hemm fir-rumanz. L-atmosfera ta’ tensjoni fost il-Maltin żgur li ma ħallietx lil individwi jinterpretaw mingħajr nuċċali partiġġjan, u b’hekk setgħet titnaqqas l-importanza tiegħu. It-tip ta’ rumanz li kiteb Friggieri kien l-iktar wieħed iebes fil-letteratura biex twassal messaġġ politiku, u apparti li għażel ir-rumanz, l-istil filosofiku ta’ Karlu Manju b’ dawk il-monologi twal mal-karattri sekondarji jtellef ukoll mill-qawwa tan-narrattiva tiegħu. Imma r-rumanz jibqa’ jgħodd għal kull żmien għax juri li bit-tama tista’ tirbaħ kull ostaklu.

Konxju mill-fatt li l-politiċizzazzjoni f’Malta hija qawwiya, Friggieri kien talab lill-udjenza waqt it-tnedija ta’ *Fil-Parlament ma Jikbrux Fjuri* biex ma tistaqsix jekk Karlu Manju hux Nazzjonalist jew Laborist, iżda tistaqsi biss jekk ir-rumanz huwiex jesprimi verità.⁹⁰

Noti

- 1 Oliver Friggieri, *Fjuri li ma Jinxflux* (Malta: KKM, 2008), 591 - 593 u 622.
- 2 Friggieri, *Fjuri li ma Jinxflux*, 591.
- 3 Friggieri, *Fjuri li ma Jinxflux*, 608-609.
- 4 Friggieri, *Fjuri li ma Jinxflux*, 609.
- 5 Friggieri, *Fjuri li ma Jinxflux*, 650.
- 6 Friggieri, *Fjuri li ma Jinxflux*, 609.
- 7 Friggieri, *Fjuri li ma Jinxflux*, 610.
- 8 Friggieri, *Fjuri li ma Jinxflux*, 652-653.
- 9 Friggieri, *Fjuri li ma Jinxflux*, 642, *In-Nazzjon*, It-Tnejn 6 ta’ Ottubru 2008, *Oliver Friggieri – L-awtur bħala l-interpritu ta’ nazzjon*, Kittieba ta’ Żmienna, minn Charles B. Spiteri, 23, u *The Malta Independent*, Il-Hadd 18 ta’ Frar 2001, *Interview: Malta at a Crossroads*, by Karl Schembri, 15.
- 10 Friggieri, *Fjuri li ma Jinxflux*, 646.
- 11 Friggieri, *Fjuri li ma Jinxflux*, 648.

- 12 *The Sunday Times of Malta*, Il-Hadd 21 ta' Settembru 1986, *The study of literature in modern society – an interview with Oliver Friggieri*, 22.
- 13 *Il-Hajja*, Il-Gimgha 6 ta' Ġunju 1986, *Il-Kontemporanji: Oliver Friggieri*, minn Charles Briffa Letteratura-Edizzjoni ta' Alfred Massa, 4.
- 14 *In-Nazzjon*, It-Tnejn, 6 ta' Ottubru 2008, 23.
- 15 Friggieri, *Fjuri li ma Jinxfix*, 649.
- 16 Friggieri, *Fjuri li ma Jinxfix*, 649.
- 17 Friggieri, *Fjuri li ma Jinxfix*, 649-650.
- 18 *L-Orizzont*, L-Erbgha 8 ta' Ottubru 1986, *Fejn ma jikbrux fjuri* – Minn Korrispondent, 4.
- 19 *Il-Mument*, Il-Hadd 5 ta' Ottubru 1986, *Għad jikbru l-fjuri fil-Parlament*, 24.
- 20 *L-Orizzont*, L-Erbgha 8 ta' Ottubru 1986, 4.
- 21 *L-Orizzont*, L-Erbgha 8 ta' Ottubru 1986, 4.
- 22 Oliver Friggieri, *Fil-Parlament ma Jikbrux Fjuri* (Malta: Pubblikazzjoni Bugelli, 1987), vii, u xxxii.
- 23 *L-Orizzont*, L-Erbgha 8 ta' Ottubru 1986, 4.
- 24 Friggieri, *Fjuri li ma Jinxfix*, 650.
- 25 Friggieri, *Fjuri li ma Jinxfix*, 651.
- 26 Friggieri, *Fjuri li ma Jinxfix*, 651.
- 27 *L-Orizzont*, L-Erbgha 8 ta' Ottubru 1986, 4.
- 28 *L-Orizzont*, It-Tnejn 13 ta' Ottubru 1986, *Id-Dmugh Sterilizzat u d-Dmugh tal-Kukkuadrilli: Fil-Parlament ma Jikbrux Fjuri*, 11.
- 29 *L-Orizzont*, It-Tnejn 13 ta' Ottubru 1986, 11.
- 30 *L-Orizzont*, It-Tnejn 13 ta' Ottubru 1986, 11.
- 31 *L-Orizzont*, Is-Sibt 18 ta' Ottubru 1986, "*Fil-Parlament ma Jikbrux Fjuri*" – *Laqgħa Letterarja jew Laqgħa Politika?* minn G. Caruana, 9.
- 32 *It-Torċa*, Il-Hadd 5 ta' Ottubru 1986, *Għall-Erwieħ illum il-Hadd – L-Avukat Joe Brincat*, 5.
- 33 *It-Torċa*, Il-Hadd 5 ta' Ottubru 1986, 5.
- 34 *L-Orizzont*, It-Tnejn 13 ta' Ottubru 1986, *Fejn marru l-fjuri kollha, fejn?* Minn Lino Spiteri, 4.
- 35 *L-Orizzont*, It-Tnejn 13 ta' Ottubru 1986, 4.
- 36 *L-Orizzont*, It-Tnejn 13 ta' Ottubru 1986, 4.
- 37 *L-Orizzont*, It-Tnejn 13 ta' Ottubru 1986, 4.
- 38 *L-Orizzont*, It-Tnejn 13 ta' Ottubru 1986, 4.
- 39 *Weekend Chronicle*, Is-Sibt 4 ta' Ottubru 1986, *The greatest show on ice – Rover's Column*, 11.
- 40 *The Sunday Times of Malta*, Il-Hadd 12 ta' Ottubru 1986, *Uncommon Man*, 21.

- 41 *In...Tagħna*, It-Tnejn 13 ta' Ottubru 1986, *Il-vleġġa laqtet il-mira* – Minn Joseph Cassar, Direttur Ġenerali, 5.
- 42 *In...Tagħna*, It-Tnejn 13 ta' Ottubru 1986, 5.
- 43 *In...Tagħna*, It-Tnejn 13 ta' Ottubru 1986, 5.
- 44 *In...Tagħna*, Il-Ħamis 9 ta' Ottubru 1986, *L-istorja ta' cittadin li jisfidal-Parlament*, 9.
- 45 *Il-Mument*, Il-Ħadd 12 ta' Ottubru 1986, Intervista: *Fil-Parlament ma Jikbrux Fjuri – Rumanz ta' Oliver Friggieri*, 12.
- 46 Oriana Falzon, *Ir-Rumanz Politiku fit-Tmeninijiet*, Teżi tal-M.A., Malti (Università ta' Malta, 2006), 91-93.
- 47 *In...Tagħna*, It-Tlieta 23 ta' Diċembru 1986, 5.
- 48 Dan is-Seminar sar is-Sibt 17 ta' Jannar 1987, fiċ-Ċentru tal-AŻAD ġewwa tas-Sliema u ħadu sehem diversi kelliema li ġejjin minn oqsmha differenti tal-ħajja. Parti kbira minn dawn id-diskorsi ġew miġbura fi ktejjeb.
- 49 Dan id-dramm sar fl-Istitut Kattoliku l-Furjana, nhar is-6, 7 u t-8 ta' Marzu 1987, u hareġ ukoll fuljett tal-programm għall-okkażjoni.
- 50 Kamra tad-Deputati seduta 413, li saret nhar il-Ħamis 11 ta' Diċembru 1986, 1166.
- 51 *The Sunday Times of Malta*, Il-Ħadd 28 ta' Diċembru 1986, *Letters to the Editor – Flowers and Mr. Mintoff*, 17.
- 52 *In...Tagħna*, L-Erbgħa 31 ta' Diċembru 1986, *Fil-Parlament ma Jikbrux Fjuri: Lil Oliver Friggieri*, 6. Din il-poeżija ġiet ippubblikata wkoll f'ġabra ta' poeżiji ta' Daniel Massa bl-isem ta' *Xibkatuliss; 1965-1989* (Malta: University Press, Msida, 1989), bl-isem riduċut għal *Lil Oliver*, 62.
- 53 *Il-Mument*, Il-Ħadd 15 ta' Frar 1987, *Slogans, ideat, partiti, demel u basal: riflessjonijiet fid-dawl ta' "Fil-Parlament ma Jikbrux Fjuri,"* 13. Ara wkoll il-ktejjeb tas-Seminar, lb 1.
- 54 *Il-Mument*, Il-Ħadd 15 ta' Frar 1987, 13. Ara wkoll il-ktejjeb tas-Seminar, lb 2.
- 55 *Il-Mument*, Il-Ħadd 8 ta' Frar 1987, *Karlu Manju u l-Poter*, 15. Ara wkoll il-ktejjeb tas-Seminar, gb 2.
- 56 *Il-Mument*, Il-Ħadd 15 ta' Frar 1987, 15. Ara wkoll il-ktejjeb tas-Seminar, lb 9.
- 57 Friggieri, *Fil-Parlament ma Jikbrux Fjuri*, v.
- 58 *Il-Mument*, Il-Ħadd 15 ta' Frar 1987, 15. Ara wkoll il-ktejjeb tas-Seminar, lb 11.
- 59 Il-ktejjeb tas-Seminar: *Rumanz għall-Ħaddiema*, fa 1.
- 60 Il-ktejjeb tas-Seminar, fa 4.
- 61 Il-ktejjeb tas-Seminar, fa 5.
- 62 Il-ktejjeb tas-Seminar, fa 6.
- 63 *Il-Mument*, Il-Ħadd 8 ta' Frar 1987, 15. Ara wkoll il-ktejjeb tas-Seminar, gb 4.

- 64 *Il-Mument*, Il-Hadd 22 ta' Frar 1987, 15. Ara wkoll il-ktejjeb tas-Seminar, jc 10.
- 65 *Il-Mument*, Il-Hadd 8 ta' Frar 1987, *Rumanz li jzomm il bogħod mill-politika tal-Partiti*, 15. Ara wkoll il-ktejjeb tas-Seminar, jb 3.
- 66 *Il-Mument*, Il-Hadd 15 ta' Marzu 1987, *L-ittra lill-Parlament Malti*, 14, ara wkoll il-ktejjeb tas-Seminar, lg 7.
- 67 *Il-Mument*, Il-Hadd 15 ta' Marzu 1987, 16. Ara wkoll il-ktejjeb tas-Seminar, lg 9.
- 68 *Il-Mument*, Il-Hadd 29 ta' Marzu 1987, *Messaġġ Nisrani*, 15, ara wkoll il-ktejjeb tas-Seminar, pfg 3.
- 69 *Il-Mument*, Il-Hadd 29 ta' Marzu 1987, 15, ara l-ktejjeb tas-Seminar, pfg 5.
- 70 *Il-Mument*, Il-Hadd 29 ta' Marzu 1987, 15, ara l-ktejjeb tas-Seminar, pfg 7.
- 71 *Il-Mument*, Il-Hadd 19 ta' April 1987, *Simbolu Religjuż*, 13.
- 72 Oliver Friggieri, *Fil-Parlament ma Jikbrux Fjuri* (Malta: Mireva Publications, 2003), xii.
- 73 Ara l-fuljett kollu, *Teatru : Fil-Parlament ma Jikbrux Fjuri*.
- 74 *Il-Mument*, Il-Hadd 22 ta' Frar 1987, *Rivoluzzjoni ta' impenn jew suwċidju?* 13. Ara wkoll il-ktejjeb tas-Seminar, jc3.
- 75 *Il-Mument*, Il-Hadd 25 ta' Jannar 1987, *Rivista kulturali: Kotba: Malta marida, medicina moralità*, 16.
- 76 *Il-Mument*, Il-Hadd 25 ta' Jannar 1987, 16.
- 77 *Il-Mument*, Il-Hadd 25 ta' Jannar 1987, 16.
- 78 *In...Tagħna*, Il-Ġimgħa 20 ta' Frar 1987, *Reċensjonijiet – Rumanz poetiku*, 16.
- 79 *In...Tagħna*, Il-Ġimgħa 20 ta' Frar 1987, 16.
- 80 *In...Tagħna*, Il-Ġimgħa 20 ta' Frar 1987, 16.
- 81 *In...Tagħna*, Il-Ġimgħa 20 ta' Frar 1987, 16.
- 82 Charles Briffa, *Il-Letteratura Maltija: L-Istorja tan-Narrattiva* (Malta University Publishing, 2008), 823, u *Ir-Rumanz Malti fit-Tieni Nofs tas-Seklu Għoxrin* (Malta: PIN, Kullana Kulturali nru.60, 2003), 75.
- 83 Briffa, *Il-Letteratura Maltija*, 834, u *Ir-Rumanz Malti fit-Tieni Nofs tas-Seklu Għoxrin*, 86.
- 84 Briffa, *Il-Letteratura Maltija*, 836, u *Ir-Rumanz Malti fit-Tieni Nofs tas-Seklu Għoxrin*, 88.
- 85 Briffa, *Il-Letteratura Maltija*, 840, u *Ir-Rumanz Malti fit-Tieni Nofs tas-Seklu Għoxrin*, 92.
- 86 Briffa, *Il-Letteratura Maltija*, 845, u *Ir-Rumanz Malti fit-Tieni Nofs tas-Seklu Għoxrin*, 96.
- 87 Briffa, *Il-Letteratura Maltija*, 846, u *Ir-Rumanz Malti fit-Tieni Nofs tas-Seklu Għoxrin*, 97.
- 88 Friggieri, *Fjuri li ma Jinxful*, 643.
- 89 Friggieri, *Fjuri li ma Jinxful*, 652.
- 90 Friggieri, *Fjuri li ma Jinxful*, 651.